

రెండు రెళ్ళ నాలుగు

బస్సు వేగం పుంజుకుంది. వాచీ చూసుకున్నాను. ఒంటి గంట అవుతోంది. ఎండాకాలం అయినందువల్ల సూర్యుడు తన తాపాన్నంతా భూమి మీదే చూపించే స్తున్నాడు. షిట్ సాగర్ చేరుకునేటప్పటికి ఎన్ని గంటలవుతుందో? మళ్ళీ అక్కణ్ణించి గౌహతికి సాయంత్రంలోగా చేరుకోగలనా? నేను అస్సాం వచ్చాక గౌహతికి చుట్టుపక్కల ఉన్న పట్టణాలకు మాత్రమే క్యాంపులు వెళ్ళాను. దాదాపు రెండు వందల కిలోమీటర్ల దూరం ఉన్న షిట్ సాగర్ కి క్యాంపు వెళ్ళటం ఇదే మొదటిసారి.

కిటికీ పక్కనే కూచుని ఉన్నందువల్ల అందాన్నంతా హాయిగా గమనిస్తున్నాను. ఒకవైపు లోయలూ, మరో వైపు కొండలూ చూస్తుంటే 'బస్సు నిలిపేసి ఇక్కడే ఉండిపోతే ఏం' అనిపిస్తుంది. ఇది దురాశేనని తెలుసు. గౌహతిలో నళిని రాత్రికల్లా వచ్చేస్తానని ఎదురుచూస్తూ ఉంటుంది.

నా సీటు వెనకల నుంచి గలగలమంటూ అమ్మాయి నవ్వులు వినిపిస్తూ ఉన్నాయి. నేను తిరిగి చూడలేదు.

"ఇక జోకులు వెయ్యకు బాబూ, నా చేతకాదు. నవ్వలేక చస్తున్నా" నవ్వునాపుకుంటూ అమ్మాయి గొంతు.

"అప్పుడే ఏమయింది... ఇంకా ఎన్ని జోకులున్నాయని" మగగొంతు.

"ఇక్కడ వీళ్ళంతా ఏమనుకుంటారు?" ఆడగొంతు.

"వీళ్ళ మొహం... తెలుగు అర్థమయి ఛస్తేగా వీళ్ళకి" అంటోంది గర్వంగా మగగొంతు.

నేను వెనక్కి తిరిగి చూడకుండా ఉండలేకపోయాను.

అమ్మాయి నల్లగా ఉన్నా - అందంగా ఉన్న మొహం, తళతళలాడే పలువరుస, వెన్నెల చిందే కళ్ళూ ఉన్నాయి. అబ్బాయి మాత్రం వంకీల జుత్తుతో, లావాటి మీసకట్టుతో, ఎర్రగా బుర్రగా ఉన్నాడు. చూడగానే కొంటెకుర్రాడు అనిపించేలా ఉన్నాడు.

“మన ముందు సీటులో మనిషి చూడూ... వెనక్కి తిరిగి మనల్ని...” అంది అర్ధోక్తిగా ఆమె.

“కోతిమొహం కొండముచ్చు వెధవ... ఎలా ఉన్నాడో చూడు” అంటూ నా భుజం తట్టి అస్సామీ భాషలో ఏదో మాట్లాడాడు. నాకా భాష అర్థమయి ఉన్నట్టేగా. పళ్ళికిలించి వెరినవ్వు నవ్వాను. ఒకవేళ నేను తెలుగులోనే మాట్లాడిస్తాననుకోండి, వాడు ఇందాకా తిట్టాడే ‘కోతిమొహం’ అన్న తిట్టు నాకు వర్తించినట్టు వాళ్ళెక్కడ అనుకుంటారోనని నా భయం.

“నేను చెప్పలా ఇక్కడ ఎవ్వరికీ తెలుగు రాదని... మనకిష్టమొచ్చినంతసేపు తిట్టినా ఏం ఫర్వాలేదు. “ఒరే! ముందుసీటు ముసంగి వెధవా! మేమిద్దరం ఆలూమగలంరా! ప్రేయసీ ప్రీయులు అనుకున్నావా! అంత అనుమానంగా చూస్తున్నావు.” అతడు ఆ పద్ధతిలో వెటకరింపుగా మాటాడుతోంటే, ఆ అమ్మాయి పకపక పగలబడి నవ్వుతోంది.

వాళ్ళు సరదాగా, హాయిగా ఉండటం బాగానే ఉంది కానీ... వాళ్ళ సరదాకు నన్నే ఉపయోగించు కోవటం నన్ను చాలా ఇబ్బందిపెడుతూ ఉంది.

నా భుజం మీద మళ్ళీ చేయి పడితే తిరిగి చూశాను. “భోజనం అయ్యిందా?” అన్నట్టు చేత్తో సైగచేస్తూ ‘తన్నులు కావాలా?’ అని తెలుగులో అడుగుతున్నాడు. ఆ అమ్మాయి గట్టిగా నవ్వుతోంది.

అంటే, అతను ఆమెను నవ్వించటానికి నన్ను తమాషా పట్టించే ప్రయత్నంలో చాలా ఫార్వర్డ్ అయిపోతూ ఉన్నాడన్నమాట. నేను గమ్మున చూస్తూ ‘ఆఁ’ అన్నాను.

“కమలా! చూడు వీణ్ణి ఇంకా ఎలా ఆడించేస్తానో!” అంటూనే అతను ‘నీళ్ళు కావాలా?! అన్నట్టు సంజ్ఞ చేస్తూ - “కీళ్ళు విరిచేస్తా. ఏమిటలా చూస్తావు గుడ్లగూబలా... బుద్ధుందా? పెళ్ళి చేసుకున్నావా? వెధవ నాయాలా... కాలేదూ... పోనీ ఉంచుకున్నావా ఎవర్నయినా?” అని అతడు వాగుతూ ఉంటే, ‘ఆఁ ఆఁ జీహోఁ’ అన్నాను - వెరినవ్వు ఒలకబోస్తూ తల తిప్పేసుకున్నాను. ఆ అమ్మాయి పడి పడి నవ్వుతోంది.

బస్సులో అందరూ తలలు తిప్పి ఆమెవైపు ఆసక్తిగా చూస్తున్నారు.

“ఏంట్రా కూస్తున్నావ్?” అని నేను తెలుగులో అడిగితే అతని పరిస్థితి, ఆ అమ్మాయి పరిస్థితి ఎలా ఉంటుందో ఆలోచిస్తున్నాను.

“నువ్వేమో అతని మీద ఇన్ని డోకులు వేస్తున్నావు. నేను నవ్వుతున్నాను. కొంపదీసి అతను ‘ఉల్తా’ తీవ్రవాది కాదు కదా!” అంది నవ్వు తగ్గించి ఆ అమ్మాయి.

“నీ మొహం. ఉల్తాలు ఎలా ఉంటారో తెలీదా నాకు. వీడి మొహం, వీడు మాత్రం ఉల్తా కాదు - అల్తా కాదు” అన్నాడతను.

ఉల్తా టాపిక్ తో అతను డోకులు వేయడం కూడా మరచిపోయినట్లున్నాడనిపించింది. అతని కంఠంలో గంభీరత ధ్వనిస్తోంది.

“ఉల్తా వాళ్ళంటే మెడలో ‘ఉల్తా’ అని బోర్డు ఏమైనా వేలాడేసుకుని ఉంటారా? అతనే ఎందుకు కాకూడదూ... ప్లీజ్! ఇంక జోకులు వేయకు అతనిమీద.” ఆ అమ్మాయి అతన్ని మందలింపు ధోరణిలో అంటోంది. నాకు మాత్రం నవ్వుస్తోంది.

“ఏమో కమలా. నీ అంచనా కరెక్ట్ కావచ్చు” అంటున్నాడు. ‘రాముడు మంచి బాలుడు’ అన్నంతగా ఉన్నాయి అతని మాటలు. ఇలా మాట్లాడే వాడేనా నా మీద ఇందాక జోకులు వేసింది! నిజంగా నాకు వాళ్ళమీద అపారమైన జాలి పుట్టుకొచ్చింది. పైగా, వాళ్ళు నన్ను ఉల్తా అనుకుంటూంటే నా మనసు విలవిలలాడింది. అంతకంటే ఇందాక నాపైన వేసిన జోకులే నయమనిపిస్తోంది. అందుకే వాళ్ళ వేపాకసారి తిరిగి చూసి నవ్వుతూ “ఇదో చూడండి... నేను ఉల్తాని అల్తానీ కాదు” అన్నాను అచ్చ తెలుగులో.

ఆ మాట వింటూనే ఇద్దరూ పక్కలో బాంబు పేలినట్టు అదిరిపడ్డారు. అతనైతే మరీ తత్తరపాటుతో - “సా సా సా.. సారీ సార్! క్ష...మీరు నన్ను క్షమించాలి... ఏ ఏ ఏ... ఏదో కాలక్షేపం చేయాలని... అనవసరంగా మిమ్మల్ని అనరాని మాటలు... నన్ను క్షమించాలి సార్” అంటున్నాడు దొరికిపోయిన దొంగలా మొహం పెట్టి.

ఆ అమ్మాయి మొహం కందిపోయింది. మౌనంగా నావేపు క్షమాపణలు అడుగుతున్నట్టు చూస్తోంది.

“ఫర్వాలేదులేండి...మీరు సరదాని అనుభవిస్తుంటే అభ్యంతరపెట్టలేకపోయాను” అంటూ నవ్వేశాను.

“అలాగా” అంటూ ఇద్దరూ మనసు తేలికపడ్డట్టు నవ్వేశారు.

“మీరు ఎక్కడివారు...అంటే మన ఆంధ్రదేశంలో...” అడిగాను.

“మాది బెజవాడ సార్...షిల్లాంగ్ స్టేట్ బ్యాంకులో ఆఫీసరుగా ఉన్నాను...మరి మీరు?” అడిగాడు అతను. నా గురించి చెప్పాను.

“మరి మీరు గౌహతికి వచ్చారేం సార్?” అడిగాను.

“గౌహతిలో రైల్వేలో మా కజిన్ టీసీగా ఉన్నాడు సార్! అందుకని ఇద్దరం వెళ్ళాం, ఇలాగే టీన్ సుక్యాలో నా ఫ్రెండు ఒకడున్నాడు. వాడిని చూడాలని వెళ్తున్నాం” అన్నాడతను.

“సార్! ఇక్కడేనా ఉల్తాలు ఉండేది... ఏ ఏ ప్రాంతాలలో ఉంటారు సార్?” అడిగిందామె. ఆమె మనసు ఉల్తాల నుంచి పక్కకు వెళ్ళినట్టులేదు.

“నాకు అంత వివరంగా తెలీదు కానండీ, దిగువ అస్సాంలో - అంటే కామరూప్, కోకరాజ్ లలోనూ, ఎగువ అస్సాంలో షిబ్ సాగర్, దిబ్రూఘర్, టీన్ సుక్యాలలోనూ ఉంటున్నారని వినికొడి” అన్నాను.

ఆమె ఆలోచనల్లో పడిపోయినట్టు మౌనంగా ఉండిపోయింది. బస్సు చిన్న చిన్న కుదుపులతో వెళుతోంది. దూరంగా బ్రహ్మపుత్ర నది విశాలంగా, నింపాదిగా పారుతూ కనిపిస్తోంది. జీవనదులంటే ఏమో తెలియని అనంతపురం జిల్లావాడిని. అందుకేనేమో బ్రహ్మపుత్ర నదిని చూస్తే ప్రాణం లేచివస్తుంది నాకు. అంతేందుకూ,

బెంగుళూరు నుంచి గౌహతికి బదిలీ అయిన కొత్తలో మా హెడ్ ఆఫీసు వాళ్ళని ఎంత తిట్టుకున్నానో... గౌహతి నగరం మధ్యలో పారే బ్రహ్మపుత్ర నది నన్ను కొంత ఓదార్చినట్టు అనిపించింది. సాయంత్రాలన్నీ దాదాపు బ్రహ్మపుత్ర ఒడ్డునే గడపటం, జీవితంలో గొప్ప వరంగా అనిపించేది నాకు.

బస్సు ఒక్క కుదుపుతో హఠాత్తుగా ఆగింది. కిటికీ లోంచి తొంగి చూశాను. సాయుధులయిన దాదాపు పదిమంది మిలటరీవాళ్ళు బస్సులోకి ఎక్కుతున్నారు. ఒక్క ప్రయాణికుణ్ణి సామానులతో సహా చెక్ చేస్తున్నారు. ఇది కొత్త వాళ్ళకైతే ఆశ్చర్యమేమో కానీ, నాకయితే మామూలు విషయమే.

“ఎందుకూ చెక్ చేయటం?” అంటోంది నా వెనకాల అమ్మాయి.

“అంతేనండీ...ఉల్టలుంటారని ...ఈప్రాంతాలన్నీ అంతే. దాదాపు ఎక్కడపడితే అక్కడ చెక్ చేస్తుంటారు. మీరు 'టిన్ సుక్యా' వేళ్లలోగా కనీసం రెండు మూడు చోట్లయినా బస్సు నిలబెట్టేసి చెక్ చేస్తారు” అన్నాను.

ప్రతి ఒక్క ప్రయాణికుణ్ణి క్షుణ్ణంగా పరిశీలిస్తున్నారు. వచ్చిన ప్రతి సైనికుడూ ప్రతి ఒక్కరీ 'చెక్' చేస్తున్నారు. అంటే, ఒక ప్రయాణికుడిని పదిమంది సైనికులు ఒకరి తర్వాత ఒకరు చెక్ చేస్తున్నారన్నమాట.

“ఎంత భయంకరమో చూడండి. ఇటు సైనికులకూ, అటు తీవ్రవాదులకూ మధ్య నలుగుతున్నాడు సామాన్యడు. ఇరువర్గాలవాళ్ళూ కసి తీర్చుకునే వస్తువు సామాన్యడు” అంటున్నాడు నా వెనకతను.

నా ముందు సీట్ల వాళ్ళని చెక్ చేయటం అయిపోగానే నా వైపు వచ్చాడు ఒక సైనికుడు. నాకు భయమంటూ ఏమీ లేకున్నా అదోలా ఉంది. తాము ఎంత నిరపరాధులమని ధీమా ఉన్నా చెకింగ్, ఇన్ స్పెక్షన్, తనిఖీ - ఇట్లాంటివి జరుగుతున్నప్పుడు ఏదో భయం లాంటిది తొంగిచూడని మనిషింటూ ఎవరూ ఉండరేమో.

ఆ సైనికుడు నా జేబులు చెక్ చేశాడు. నా కాళ్ళ దగ్గరే పెట్టుకున్న సూట్ కేసుని బయటకు తీయమన్నాడు. నేను నెమ్మదిగానే సూట్ కేసుని చేతిలోకి తీసుకున్నాను. అయినా, సూట్ కేసులోని వస్తువులు దొర్లినట్టు దడదడమంటూ శబ్దం చేశాయి.

అంతే - వెంటనే అతను సూట్ కేసుని చేతిలోకి తీసుకుని అల్లాడించాడు. మరికొస్తే ఎక్కువ దడదడ శబ్దం. ఇక ఏమాత్రం ఆలస్యం చేయకుండా వాడు హిందీలో గావుకేక పెట్టాడు, “వీరిని నేను అనుమానిస్తున్నాను. వెంటనే బయటికి తీసుకెళ్లాం పదండీ” అంటూ.

నా గుండెలు దడ దడ లాడాయి. “ఏమిటి మీరు అంటున్నది?” అన్నాను హిందీలో. అతడు నా మాటకి జవాబు ఇవ్వకుండా సూట్ కేసుని ఓ చేత్తో, నన్ను మరో చేత్తో లాక్కుంటూ గబగబా నడిపించి బస్సు దించేశాడు.

బస్సులోంచి కొందరు ప్రయాణికులు నా వైపు అనుమానంగా చూస్తున్నారు. ఇద్దరు సైనికులు బస్సు దిగి వచ్చి నా జబ్బులు పట్టుకున్నారు. మొదటివాడు నా సూట్ కేసుని భద్రంగా పట్టుకుని నన్ను అనుమానంగా శత్రువుని చూసినట్టు

చూస్తున్నాడు.

చుట్టూ చూశాను. అడవిలా ఉంది ఆ ప్రదేశమంతా. బస్సు నిలబడ్డ చోటుకి పదిహేను గజాల దూరంలో చిన్న కొట్టం హోటలుంది. దూరంగా కనుచూపు మేరలో పల్లె ఉన్నట్టు తెల్లటి మిద్దెలూ, గుంపులు గుంపులుగా చెట్లూ అవుపిస్తున్నాయి.

బస్సు కిటికీలోంచి దిగులుగా చూస్తున్నారు బెజవాడ దంపతులు.

'ఫర్వాలేదండి' అన్నట్టు కళ్ళతోనే వాళ్ళిద్దరికీ సైగ చేశాను. ఏమిటో, ఎదుటి మనుషుల ముందు ఎందుకీ మేకపోతు గాంధీర్యం? ఈ సైనికులు నన్ను ఏం చేస్తే ఏమిటి దిక్కు?

పావుగంటలో సైనికులంతా బస్సు దిగేశారు. బస్సు కదులుతోంటే ప్రయాణి కులంతా నన్ను ఉల్టా వాడిని చూస్తున్నట్టే అదో రకంగా చూస్తున్నారు. బెజవాడ దంపతుల దిగులు చూపులు అలానే ఉన్నాయి.

బస్సు వెళ్ళిపోయింది. ఇద్దరు సైనికులు నన్ను లాక్కుపోతూ ఉంటే తక్కిన సైనికులు నావైపు తుపాకులు గురిపెట్టి నడుస్తున్నారు. అంతటి భయంలోనూ నవ్వు వచ్చింది నాకు.

కొట్టం హోటలుకి నన్ను తీసుకెళ్ళారు. పదిమంది సైనికుల్లోనూ నలుగురు నాలుగు టేబుళ్ళను అక్రమించేశారు. తక్కిన ఆరుగురూ నా చుట్టూ నిలబడి ఉన్నారు.

"ఎవరునువ్వు? మీ ఉల్టా వాళ్ళు ఇక్కడ ఎవరెవరు ఉన్నారు? మర్యాదగా చెప్పావా సరేసరి - లేదంటే నీ ప్రాణం గాల్లో..." హిందీలో అంటూ భయంకరంగా నవ్వాడు లావు మీసాలవాడు.

"సార్! నేను ఫ్రీజ్ కంపెనీ ఉద్యోగిని. షిబ్ సాగర్ లో మా కంపెనీ ఫ్రీజ్ లకి కంప్లెయింట్స్ వచ్చినందువల్ల వాటిని రిపేరు చేసేందుకు వెళుతున్నాను" అన్నాను హిందీలోనే! నా మూతి మీద టపీమని కొట్టాడు గంటు ముక్కువాడు - 'అబద్ధం' అని అరుస్తూ.

"రాస్కెల్. మాతో అబద్ధాలు కూస్తావా? మిల్టరీ వాళ్ళంటే ఏమనుకున్నావు? నిన్ను ఇక్కడికిక్కడే తుపాకీతో కాల్చి పారేసి, ముక్కలు ముక్కలుగా కోసి కాకులకీ గద్దలకీ వేసేసినా మమ్మల్ని ఎవరూ అడగరు. తెల్సిందా?" అన్నాడు నల్లటివాడు.

ఆ మాటలు జోకులు అయినట్టు అందరూ గట్టిగా నవ్వేస్తున్నారు. హోటలువాడు అందర్నీ ఆశ్చర్యంతో చూస్తున్నాడు. వాళ్ళ తీరు చూస్తుంటే నా గుండె దడ మరింత పెరిగిపోయింది. ఒళ్ళంతా ఒకటే చెమటలు పట్టేస్తున్నాయి. చేతుల్లోనూ, కాళ్ళలోనూ వణుకు ప్రారంభమయింది.

"ఒరేయ్, ఉల్టా! మా గవర్నమెంటునే ఢిక్కరిస్తారా మీరు...మిమ్మల్ని కరకర నమిలి మింగేస్తారోయ్!" అంటున్నాడు ఎర్రటివాడు.

లావాటి మీసాలవాడు నా జేబుల్ని వెతికాడు.

రెండు కవర్లు దొరికాయి. వాటిని టేబులు మీద ఉంచారు. అందులో ఒకటి

గులాబీ రంగు కవరు. దాన్ని చూస్తూనే నాకు ప్రాణం లేచివచ్చింది. అమ్మయ్య మంచి సమయంలోనే దొరికింది. ఇక వీళ్ళు ఆ కవర్లోని ఉత్తరం చూసి నన్ను వదిలేయాల్సిందే. అందులో మా మేనేజరు నన్ను ఫ్రీజ్ రిపేరు పని మీద పంపిస్తున్నట్టు ఆర్డరు వేసి ఉంది. "సార్, ఆ లెటరు చదవండి" అన్నాను ఆత్రంగా. లావు మీసాలవాడు ఓ నిమిషం సేపు ఆ ఉత్తరాన్ని చదివినట్టు తల ఆడిస్తూ "మీ ఉల్టా వాళ్ళు ఇలాంటివి ఎన్నయినా తయారుచేయగలరు" అన్నాడు. దాంతో ఉన్న ఒక్క ఆశ కూడా ఆరిపోయింది.

"సార్...సార్ నా మాట కొంచెం వినండి... నిజంగా ఫ్రీజ్ మెకానిక్ ని... కావలసిస్తే మా డోల్ఫిన్ కంపెనీకి ఫోన్ చేసి కనుక్కోండి సార్." బతిమాలుతూ ఆడిగాను.

"దిక్కుమాలిన ఉల్టావాళ్ళు చెప్పిన మాటలు వినడానికి కాదు, మేము ఉంటోంది. మేమంతా అంటున్నాము - నువ్వు ఉల్టా వాడివేనని. ఇద్దో హోటల్ వాలా! మాకు పది టీలు ఇవ్వు" అంటున్నాడు లావు మీసాలవాడు.

ఆ మాటలు వింటూ ఉంటే, నా పై ప్రాణాలు పైనే పోతున్నాయి. వాళ్ళంతా సైనికుల్లా అనిపించడం లేదు. యమకింకరుల్లా కనిపిస్తున్నారు. అందర్లోకి ఆ ఎర్రటివాడిని చూస్తూ ఉంటే మహా క్రూరంగా కనిపిస్తున్నాడు.

"ఒరే ఉల్టా! నీ సూట్ కేసు తెరు" అన్నాడు ఎర్రటివాడు, నా కణతల మీద తుపాకీ గురిపెట్టి.

"అవును... ఎంత మూర్ఖులంరా మనం! అసలయింది సూట్ కేసే కదా!" అంటూ లావు మీసాలవాడు నల్లటివాడికి సూట్ కేసుని అందిస్తూ, మళ్ళీ తనే అన్నాడు. "ఒరే, జాగ్రత్త! అందులో బాంబులు ఉంటాయి. నిజానికి ఆ పెట్టెలో ఏవో ఉన్నట్టు అనుమానించే కదా, వీడిని బస్సు దించేసింది. సూట్ కేసుని గాలికి వదిలేసి వీడిని సతాయిస్తున్నాం."

"అవునవును...పగలకొట్టేస్తా సూట్ కేసును" అంటున్నాడు గంటు ముక్కువాడు, తుపాకి మడమను ఎత్తుతూ.

"ఒరే పిచ్చోడా. నిన్ను అందుకేరా 'పూల్' అని హవల్దారు తిట్టేది. ఆ తుపాకీ మడమతో సూట్ కేసు పగలగొడితే అందులో ఉండే బాంబులు పగిలిపోవా?" అన్నాడు నల్లటివాడు.

"కరెక్టేరోయ్. బాగా చెప్పావ్, రేయ్, ఉల్టా. నీ తాళం చెవితో తియ్యి" అన్నాడు గంటుముక్కు వాడు నన్నుద్దేశించి.

మెల్లగా వణుకుతున్న చేత్తో సూట్ కేసు తాళం తీశాను. అందరూ ఒక్కసారిగా తొంగి చూశారు.

"ఒరేయ్! టైం బాంబులు రోయ్ అన్నీ... వాట్నీ తాకండి- వీడు నిజంగా ఉల్టానే" అన్నాడు నల్లటివాడు.

"సా సా సార్! ఇవి కావు...ఇందులో ఉన్నవి బాంబులు కావు సార్. ఇవి ఫ్రీజ్ రిపేర్ కు సంబంధించిన థర్మోస్టాట్, రిలే, స్మార్ట్ గ్యాస్ సిలిండరు - తక్కినవి

స్టానర్లు, స్కూల్ డ్రైవరు, కటింగ్ ఫ్లేయర్ సార్" అన్నాను.

"ఒరేయ్, ఉల్టా! దాన్ని తీసుకో" అన్నాడు లావు మీసాలవాడు. నా కణతల మీద తుపాకీ ఒత్తిడి మరింత పెరిగింది. వాడు తీసుకోమంటోంది ధర్మోస్టాల్ను. అది పసుపు రంగులో చదరంగా రెండు సెంటీమీటర్ల మందంతో ఉంటుంది. అందువల్ల దాన్ని టైమ్ బాంబు అనుకున్నారేమో ననుకుని చేతిలోకి తీసుకున్నాను. దాన్నించి వచ్చిన సిల్వర్ వైర్ని భయం భయంగా చూస్తున్నారు.

నల్లటివాడు స్మోల్ గ్యాస్ సిలిండర్ని, ఎర్రటివాడు నల్లగా ఉన్న 'రిలే' పరికరాల్ని పట్టుకున్నారు.

"వీటన్నిటిలోకి పవర్పుల్ బాంబు ఏదిరా?" ప్రశ్నించాడు లావు మీసాలవాడు.

"సార్! మీరు అనవసరంగా భయపడిపోతున్నారు. ఈ పరికరాల్లో ఏ ఒక్కటి బాంబు కాదు."

'స్పాన్సర్స్' మంటూ శబ్దం రావడంతో ఉలిక్కిపడ్డారు అందరూ, అది గ్యాస్ సిలిండర్లోంచి వచ్చింది.

"ఇది గ్యాస్ బాంబు కాదేమిట్రా" అంటూ నల్లటివాడు తుపాకీ మడమతో నా డొక్కలోకి పొడిచాడు. భరించలేని బాధతో కింద పడిపోయి 'అబ్బా' అన్నాను. రెండు నిమిషాలసేపు కోలుకోలేకపోయాను.

నాచొక్కా పట్టి లేపుతూ "మరేమిటిది?" అన్నాడు నల్లటివాడు.

"సార్! మీరు అనుమానంగా చూస్తే అన్నీ బాంబుల్లాగే కనిపిస్తాయి. నిజానికి అది ఫ్రీజ్లో చల్లదనం ఉండేలా చూసే 'ఫ్రీయల్-12' అన్న గ్యాస్ అందులో ఉంది." వణుకుతున్న గొంతుతో చెప్పాను.

అయినా, ఎవరూ నా మాటలు నమ్మటం లేదు. అనుమానంగా దానివైపే చూస్తున్నారు.

"సార్. నా మాటల మీద మీకు నమ్మకం లేదు. పోనీ ఒక పని చేయండి. వీటన్నిటిని మీరే ఎవరయినా బద్దలు కొట్టండి. వీటిలో ఏ ఒక్కటి పేలినా నన్ను నిర్దాక్షిణ్యంగా చంపి పారేయండి" అన్నాను దీనాతిదీనంగా మొహం పెట్టి.

వాళ్ళు ఏమనుకున్నారో ఏమో తెలీదు. నన్ను పక్కనే ఉన్న కుర్చీలో కూచోమన్నారు. నిస్పృహగా కూచుండిపోయాను.

వాళ్ళు టీలు తాగుతూ నా సూట్ కేసునే చుట్టూ చూస్తూ ఉండిపోయారు. నల్లటివాడు నా పక్కనే కూచుని టీ తాగుతూ ఉన్నాడు.

"ఏం చేసేదిరా భగవంతుడా. నువ్వే దిక్కు!" అంటూ గట్టిగానే గొణుక్కున్నాను.

"నీవు తెలుగువాడివా?" నల్లటివాడు అడిగాడు.

అవునన్నాను, వాడి అరవ యాస తెలుగుతో బిత్తరపోతూ.

"మాది మదరాసు యా! మీ ఊరూ?" అడిగాడు.

నా ప్రాణం లేచివచ్చింది... ఆశలు చిగురించాయి. "నేను ఆంధ్రప్రదేశ్ వాడిని ... మా ఊరు అనంతపురం సార్" అన్నాను.

“నాకు కొంజెం కొంజెం తెలుగు వచ్చు యా! మా బంధువులు శానామంది చిత్తూరులో ఉండారు యా!”

“అట్లనా - చూడండి! మీ వాళ్ళు ఆంధ్రవాణ్ణి నన్ను ఉల్టావాడిని అని అంటున్నారు.”

“మరి ఇక్కడేం చేస్తున్నారు?” అడిగాడు నవ్వు మొహంతో.

నా ఉద్యోగాన్ని వివరించాను. ‘నీకు కర్మ బట్టింది ... మాకంటే ఈ ఆర్మీలో ఈ తిప్పలు తప్పవు. నీకేం యా? ఇంత దూరం వచ్చినావు” అంటూ సానుభూతి ప్రకటించాడు.

“సార్, దేవుడిలా దొరికారు. ఎలాగైనా నన్ను రక్షించండి సార్!” అన్నాను వణుకుతున్న గొంతుతో.

మేమిద్దరం ఇందాక వాళ్ళకు తెలియని మరో భాషలో మాట్లాడుకోవడాన్ని ఆశ్చర్యంగా గమనిస్తున్నారు.

నల్లటివాడు వెంటనే లేచి లావు మీసాలవాడిని నాకు దూరంగా తీసుకునిపోయి ఏదో మాట్లాడాడు. పావుగంట గడిచాక నా దగ్గరికి వచ్చారు.

“నీవు వెళ్ళిపో యా” అన్నాడు నల్లటివాడు. దాదాపు పొద్దుగూకుతూ ఉంది. అందరికీ థ్యాంక్స్ చెప్పి ‘బతుకుజీవుడా’ అని రోడ్డుమీదకి వచ్చాను. అదృష్టం కొద్దీ వెంటనే గౌహాతికి వెళ్ళే బస్సు వచ్చింది. గౌహాతి చేరుకున్నా నాలో అదురూ, ఒళ్ళంతా వణకూ పూర్తిగా మాయమవలేదు.

ఇంటికి వెళ్ళాక నళినితో జరిగినదంతా చెప్పాక గానీ మనసు కుదుటపడలేదు.

నళిని కళ్ళలో నీళ్ళు పెట్టుకుంది.

“ఇంక ఆంధ్రకు వెళ్ళిపోదాం పదండి. ఊపిరుంటే ఉప్పు అమ్ముకోవచ్చు” అంటూ విడ్డోసింది. మౌనంగా సిగరెట్ కాలుస్తూ కూచున్నాను.

“ఏమండీ, ఈయన మన ఇంటికి ఒకసారి వచ్చినాడు కదా - బెంగుళూరు అతను అని పరిచయం చేసినారు. వచ్చీరాని తెలుగు మాట్లాడాడే...” అంటూ ఇంగ్లీషు డైలీ పేపర్ తెచ్చి చూపించింది.

“అవును, శివశంకర్ ... ఎందుకు వేసినారే ఇతని ఫోటోని” అంటూ పేపర్ని చేతిలోకి తీసుకున్నాను.

అందులో ఫోటో కింద వార్త ఇలా ఉంది.

“ఉల్టా తీవ్రవాది మృతి ... నిన్న జరిగిన పోలీసుల ఎదురుదాడుల్లో నవగాంగ్ జిల్లాకు చెందిన ఈ ఫోటోలోని వ్యక్తి చనిపోయాడు...”

అది చదివి నిలువెల్లా వణికిపోయాను.

(ఇండియా టుడే 6-20, 1992)